



Kaċċatur iffilmjat jispjega lil tifel kif jispara mill-Miżieb, post immexxi mill-FKNK

BirdLife Malta xxandar filmati li juru lil hu s-Segretarju Ġenerali tal-FKNK għall-kaċċa ma' minorenni fil-Miżieb fl-aħħar jum tal-istaġun tal-kaċċa fir-rebbiegħa

Wara l-incident irrappurtat mill-midja li jinvolvi kaċċatur li kien iffilmjat jagħti struzzjonijiet lil tifel kif jispara senter fil-Miżieb, u r-reazzjoni tal-Federazzjoni Kaċċaturi Nassaba Konservazzjonisti għal dan, BirdLife Malta llum qed ixxandar il-filmati ta' dan l-incident li seħħ fil-Miżieb – post immexxi mill-FKNK – fl-aħħar jum tal-istaġun tal-kaċċa fir-rebbiegħa ta' din is-sena.

Il-filmati juru b'mod ċar tliet affarijiet:

1. Il-kaċċatur jidher ċar qed jispjega lit-tifel kif iżomm senter ikkargat u jagħtih struzzjonijiet kif jispara. Dan hu l-istess persuna li [s-sena l-oħra kien iffilmjat](#) jagħmel l-istess haġa ma' tifla, u s'issa għadu ma tressaqx il-Qorti għall-ewwel incident. Il-kaċċatur inzerta li jiġi hu s-Segretarju Ġenerali tal-FKNK.
2. L-attitudni vulgari u ta' bullying li wieħed jiġi wiċċ imb wiċċ magħha min-naħa tal-kaċċaturi toħroġ kemm mill-ġesti oxxeni tal-kaċċatur fil-konfront tat-tim tagħna kif ukoll mill-baraxx ta' insulti fid-direzzjoni tal-istess tim minn numru ta' kaċċaturi moħbija fis-siġar tal-Miżieb – zona li giet mgħoddija lill-FKNK biex timmaniġġjaha permezz ta' deal sigriet.
3. Is-serjetà tar-riskju tal-kaċċa speċjalment fil-preżenza tat-tfal tidher ċar meta f'mument minnhom is-senter jiżloq, jispara bi żball u t-tir seta' faċilment laqat lit-tifel jew lill-kaċċatur.

BirdLife Malta ttenni li l-għaqdiet tal-kaċċaturi verament tilfu l-kontroll tal-membri tagħhom u d-dixxiplina fi hdan il-komunità tal-kaċċaturi hija xi haġa fittizja bħalma hija l-policy ta' tolleranza zero.



Dan il-każ twettaq minn membri tal-FKNK f'zona mmexxija mill-istess għaqda, u huwa wkoll dak li jiġri fil-kumplament tal-kampanja madwar Malta u Għawdex li tittieħed mill-bqija tal-pubbliku li ma jistax igawdiha tul l-istaġuni twal tal-kaċċa. Il-Miżieb jirrappreżenta verament mekka ta' illegalitajiet kif jidher ċar għal darba oħra mill-illegalitajiet rampanti li kellna din is-sena. Rapport dettaljat dwar dan se jintbagħat lill-Kummissjoni Ewropea u lill-midja aktar tard. BirdLife Malta tfaħħar l-azzjoni immedjata li ttieħdet f'dan l-incident partikolari mill-Environmental Protection Unit (EPU) tal-Korp tal-Pulizija.

Il-Kap Eżekuttiv ta' BirdLife Malta Mark Sultana qal: "Kuntrarju għal dak li ntqal mil-lobby tal-kaċċaturi, BirdLife Malta dejjem topera skont il-liġi u rridu nfakkru lil kulhadd li l-mogħdijiet madwar il-Miżieb suppost li kien imwiegħed li se jinżammu miftuħin għall-pubbliku s-sena kollha mill-Prim Ministru Robert Abela, u mill-Ministri Ian Borg u Aaron Farrugia.

M'aħniex se niġu intimidati mit-theddid ta' azzjoni legali kontrina speċjalment meta dawn ikunu frivoli. Bl-istess mod ma ġejniex intimidati meta konna attakkati, saret il-ħsara fuq proprjetajiet tagħna u ġew vandalizzati r-riservi naturali. M'aħniex se nieqfu nesponu l-illegalitajiet tal-kaċċa – dan huwa dmir u dritt tagħna. Se nibqgħu ninsistu sakemm l-affarijiet isiru kif suppost. Dan jista' jseħħ biss meta l-politiċi ma jibqgħux jibbażaw id-deċiżjonijiet tagħhom fuq il-voti u jpoġġu l-ġid komuni bħala prijorità fid-deċiżjonijiet li jieħdu f'dak li għandu x'jaqasam mal-kaċċa. It-tama tagħna hi li wara li jiġri dan, il-pass li jkun imiss hu li jkollna komunità tal-kaċċa aktar dixxiplinata u li turi rispett."

TMIEM

Għal aktar informazzjoni, jekk jogħġbok ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Niżżel il-filmat minn hawn: <https://we.tl/t-1cG0N91wfk>

- Hu s-Segretarju Ġenerali tal-FKNK għall-kaċċa ma' minuri fil-Miżieb **(TWISSIJA: l-aħħar 60 sekonda tal-filmat fihom lingwaġġ li jista' jkun offensiv)**

Ara l-filmat fuq il-YouTube Channel tagħna: <https://youtu.be/Gf1hCqCBSk>

- Hu s-Segretarju Ġenerali tal-FKNK għall-kaċċa ma' minuri fil-Miżieb **(TWISSIJA: l-aħħar 60 sekonda tal-filmat fihom lingwaġġ li jista' jkun offensiv)**

